

दीर्घतमा औचथ्यः। द्यावापृथिवी। जगती।

प्र द्यावा यज्ञैः पृथिवी ऋतावृधा मही स्तुषे विदथेषु प्रचेतसा।

देवेभिर्ये देवपुत्रे सुदंससेत्था धिया वार्याणि प्रभूषतः ॥ १.१५९.०१

ऋतावृधा- प्रकृतिनियत्याख्यसत्यवर्धिन्यौ। मही- महत्यौ। विदथेषु- उपासनेषु।  
यैर्विदन्त्यात्मानमिति विदथाः। प्रचेतसा- प्रकर्षचित्तयुक्ते। द्यावापृथिव्यौ। यज्ञैः- अस्मदुपासनैः।  
स्तुषे- स्तौमि। ये। देवपुत्रे- दिव्ये। सुदंससा- शोभनदर्शनयुक्ते। देवेभिः- दिव्यगुणैः। धिया-  
बुद्धिधारणया। इत्था- एवम्। वार्याणि- वरणीयविद्याः। प्रभूषतः- मण्डयतः ॥१॥

उत मन्ये पितुरद्रुहो मनो मातुर्महि स्वतवस्तद्धवीमभिः।

सुरेतसा पितरा भूम चक्रतुरु प्रजाया अमृतं वरीमभिः ॥ १.१५९.०२

उत- अपि च। अद्रुहः- द्रोहरहितस्य। पितुः- जनकभूतस्य दिवः। मातुः- जननीभूतायाः  
पृथिव्याः। महि- महत्। स्वतवः- स्वबलभूतम्। मनः- चित्तम्। हवीमभिः- आह्वानैः। मन्ये-  
अवगच्छामि। वरीमभिः- उत्तमशीलैः। प्रजायाः- स्वोपासकजनाय। उरु- विस्तीर्णम्। भूम-  
प्रभूतम्। अमृतम्- अमृतत्वम्। सुरेतसा- शोभनवीर्ये। पितरा- द्यावापृथिव्यौ। चक्रतुः-  
अकुरुताम् ॥२॥

ते सूनवः स्वपसः सुदंससो मही जज्ञुर्मातरा पूर्वचित्तये।

स्थातुश्च सत्यं जगतश्च धर्मेणि पुत्रस्य पाथः पदमद्वयाविनः ॥ १.१५९.०३

स्वपसः- शोभनकर्माणः। सुदंससः- शोभनदर्शनयुक्ताः। ते- अमी। सूनवः- त्वत्पुत्राः।  
पूर्वचित्तये- भवतोः प्राचीनज्ञानाय। मही- महत्यौ। मातरा- द्यावापृथिव्यौ। जङ्घुः- जानन्ति।  
अद्वयाविनः- अद्वयदर्शिनः। पुत्रस्य- भवदुपासकस्य। सत्यं पदम्- सत्यं मार्गम्। स्थातुश्च जगतश्च  
धर्मणि- स्थावरजङ्गमनियत्याम्। पाथः- युवां रक्षथः॥३॥

ते मायिनो ममिरे सुप्रचेतसो जामी सयोनी मिथुना समोकसा।

नव्यं नव्यं तन्तुमा तन्वते दिवि समुद्रे अन्तः कवयः सुदीतयः॥ १.१५९.०४

सुप्रचेतसः- प्रकर्षज्ञानयुक्ताः। मायिनः- प्रज्ञायुक्ताः। ते- त्वत्पुत्रस्थानीयोपासकाः। जामी-  
बन्धुभूते। सयोनी- समानजन्मयुक्ते। समोकसा- समानस्थाने। मिथुना- युगलभूते द्यावापृथिव्यौ।  
ममिरे- प्रमाणेन ज्ञातवन्तः। सुदीतयः- शोभनद्युतयः। कवयः- क्रान्तदर्शिनः। अन्तः समुद्रे दिवि-  
चित्ताकाशे। नव्यं नव्यम्- नवं नवम्। तन्तुम्- विस्तारम्। आ- समन्तात्। तन्वते- कुर्वन्ति॥४॥

तद्राधो अद्य सवितुर्वरेण्यं वयं देवस्य प्रसवे मनामहे।

अस्मभ्यं द्यावापृथिवी सुचेतुना रयिं धत्तं वसुमन्तं शतग्विनम्॥ १.१५९.०५

सवितुः- आत्मसूर्यस्य। देवस्य। प्रसवे- अनुज्ञायाम्। अद्य- इदानीम्। वयम्। वरेण्यम्- श्रेष्ठम्।  
तद्राधः- संसिद्धिम्। मनामहे- ध्यायामः। द्यावापृथिवी। सुचेतुना- शोभनचित्तेन। शतग्विनम्-  
प्रभूतरश्मियुक्ताम्। वसुमन्तम्- वृत्तिस्तम्भकरीम्। रयिम्- दानयोग्यसंपदम्। अस्मभ्यम्- नः।  
धत्तम्- धारयतम्॥५॥